

பிரிவு – அ

ஆதி திராவிடர்
மாணவர்களுக்கான
ப்ரி-மெட்ரிக் மற்றும்
போஸ்ட் மெட்ரிக்
உதவித்தொகை

அத்தியாயம் II

ஆதி திராவிடர்
மாணவர்களுக்கான
ப்ரி-மெட்ரிக்
உதவித்தொகை

ஆதி திராவிடர் மாணவர்களுக்கான ப்ரி-மெட்ரிக் உதவித்தொகை

தெரிவு செய்யப்பட்ட எட்டு மாவட்டங்களில், சராசரியாக 46 விழுக்காடு பள்ளிகள் 2019-22 காலகட்டத்தில் தங்கள் பள்ளிகளில் படிக்கும் SC/ST மாணவர்களுக்கான ப்ரி-மெட்ரிக் உதவித்தொகை திட்டத்தைப் பெறவில்லை. 2019-23 காலகட்டத்தில் Pre MS-SC வழங்கலில், சேர்க்கப்படாத தகுதி வாய்ந்த மாணவர்களின் விழுக்காடு 21 முதல் 52 வரை இருந்தது. இத்திட்டத்தின் கீழ் பதிவு செய்யப்படுவதற்கு மிகவும் ஏழ்மை நிலையிலுள்ள குடும்பங்களைக் கண்டறிய சிறப்பு முகாம்கள் எதுவும் நடத்தப்படவில்லை. இடைநிறுத்தம் செய்த மாணவர்கள் மீண்டும் கல்வி நிறுவனங்களில் சேர்வதை ஊக்குவிக்கும் பொருட்டு, துறை அல்லது கல்வி நிறுவனங்கள் போதிய நடவடிக்கைகளை எடுக்கவில்லை. இது, கல்வி உதவித்தொகையின் நோக்கத்தை பாதித்தது. உதவித்தொகைக்கான இணையதளம் தாமதமாக தொடங்கப்பட்டதால், அனுமதி பெறுதல் மற்றும் வழங்கல் ஆகியவற்றில் தாமதம் ஏற்பட்டது. தெரிவு செய்யப்பட்ட கல்வி நிறுவனங்களில் உதவித்தொகைக்கான விண்ணப்பப் படிவங்களை ஆய்வு செய்ததில், 30 விழுக்காடு படிவங்களில் வருமானம்/சாதிச் சான்றிதழ்கள் இணைக்கப்படவில்லை என்பது தெரியவந்தது. பெற்றோரின் ஆண்டு வருமானம் ₹2.50 இலட்சத்திற்கும் அதிகமாக இருந்த 6,861 பயனாளிகளுக்கு ₹1.45 கோடி உதவித்தொகை அனுமதிக்கப்பட்டு வழங்கப்பட்டிருந்தது. பல்வேறு காரணங்களால் 81,586 பயனாளிகளின் வாங்கிக் கணக்குகளில், ₹19.59 கோடி உதவித்தொகை செலுத்தப்படவில்லை. ஒரு வலுவான தகவல் தொழில்நுட்ப கட்டமைப்பு இல்லாதது, மதிப்பீடு மற்றும் நேரடி ஆய்வுகள், நடத்தப்படாதது போன்ற காரணங்களால், திட்டத்தின் கண்காணிப்பில் பற்றாக்குறை ஏற்பட்டது.

2.1 முன்னுரை

‘ஆதி திராவிடர் மாணவர்களுக்கான ப்ரி - மெட்ரிக் கல்வி உதவித்தொகை’¹ (Pre MS-SC) என்பதன் நோக்கம், ஒன்பது மற்றும் பத்தாம் வகுப்புகளில் படிக்கும் SC மாணவர்களின் கல்விக்காக நிதி உதவி அளிப்பதன் மூலம் அவர்களது பெற்றோருக்கு ஆதரவளிப்பதாகும். இதனால் மாணவர்களின் இடைநிறுத்தம், குறிப்பாக தொடக்க கல்வி நிலையிலிருந்து உயர் நிலைக்கு மாறும் நிலையில் மாணவர்கள் இடைநிறுத்தம் செய்வது குறைகிறது. மேலும், இது, IX மற்றும் X வகுப்புகளில், SC மாணவர்களின் பங்கேற்பை அதிகரிப்பதன் மூலம் அவர்களைச் சிறப்பாகச் செயல்படச் செய்வதுடன், போஸ்ட்-மெட்ரிக் நிலைக்குச் செல்ல சிறந்த வாய்ப்பும் அளிக்கிறது. அங்கீகரிக்கப்பட்ட அரசு மற்றும் தனியார் பள்ளிகளில் படிக்கும் மற்றும் செல்லத்தக்க UDISE குறியீட்டைக் கொண்டிருக்கும் மாணவர்களுக்கு Pre MS-SC வழங்கப்படும்.

2.2 திட்டத்தின் முக்கிய அம்சங்கள்

மாணவர்கள் Pre MS-SC பெறும் தகுதிக்கான நிபந்தனைகள் மற்றும் திட்டத்தின் முக்கிய அம்சங்கள் அட்டவணை 2.1ல் கொடுக்கப்பட்டுள்ளன.

¹ முந்தைய Pre MS-SC திட்டம் 01-07-2012 முதல் செயல்படுத்தப்பட்டு வருகிறது. தூய்மைப்பணி மற்றும் சுகாதார கேடு விளைவிக்கும் பணிகளில் ஈடுபட்டுள்ள பெற்றோர் அல்லது பாதுகாப்பாளர்களின் குழந்தைகளுக்கும் இதேபோன்ற திட்டத்தை மத்திய அரசு 01-04-1977 முதல் அமல்படுத்தியது. 2021-22 முதல், இந்த இரண்டு திட்டங்களும், இரண்டு கூறுகளை உள்ளடக்கிய ‘SC மாணவர்கள் மற்றும் பிறருக்கான ப்ரி மெட்ரிக் உதவித்தொகை திட்டம்’ எனப்படும் ஒரே திட்டமாக இணைக்கப்பட்டன. முதல் கூறு என்பது, IX மற்றும் X வகுப்புகளில் படிக்கும் SC மாணவர்களுக்கானது (கூறு 1) மற்றும் இரண்டாம் கூறு என்பது, தூய்மைப்பணி மற்றும் சுகாதார கேடு விளைவிக்கும் பணிகளில் ஈடுபட்டுள்ள பெற்றோர் அல்லது பாதுகாப்பாளர்களின், I முதல் X வரை படிக்கும் குழந்தைகளுக்கானது. ‘Pre MS-SC’ எனப்படும் முதல் கூறு மட்டுமே இந்த PA மீதான தணிக்கையின் பரப்பாகும், மற்றும் இந்த கூறு தொடர்பான தணிக்கை முடிவுகள் மட்டுமே இந்த PA அறிக்கையில் சேர்க்கப்பட்டுள்ளன.

அட்டவணை 2.1: Pre MS-SCக்கு தகுதி பெறுவதற்கான நிபந்தனைகள் மற்றும் திட்டத்தின் முக்கிய அம்சங்கள்

வ.எண்	அம்சங்கள்	விவரங்கள்
1	நோக்கம்	இந்தியாவில் படிப்பவர்களுக்கு மட்டுமே
2	வழங்குபவர்	விண்ணப்பதாரர் வசிக்கும் மாநிலத்தின் அரசு
3	மாணவர்களின் தகுதிக்கான நிபந்தனைகள் ²	
	(அ) தேசியம்/குடியுரிமை	இந்திய குடிமக்கள் மட்டுமே
	(ஆ) வகை	SC
	(இ) பெற்றோர்/பாதுகாப்பாளரின் ஆண்டு வருமானம்	₹2.50 இலட்சத்திற்கு மிகாமல் இருக்க வேண்டும்
4	உதவித்தொகையின் கூறுகள் (கல்விக்கான உதவித்தொகை ³ - தொகுக்கப்பட்டது)	
	வெளி மாணாக்கர்கள்	₹3,500
	விடுதி மாணாக்கர்கள்	₹7,000
	தீவ்யாங் (மாற்றுத்திறனாளிகள்) மாணவர்கள்	10 விழுக்காடு கூடுதல் உதவித்தொகை
5	நிதி அமைப்பு	மத்திய மற்றும் மாநிலங்களுக்கு இடையே 60:40 என்ற பகிர்வு விகிதம் ⁴
6	பணம் செலுத்தும் வழிமுறை	மாணவர்கள் அல்லது பெற்றோரின் கணக்கில் நேரடியாக DBT மூலம் மட்டுமே செலுத்தப்படும்

(ஆதாரம்: Pre MS-SC வழிகாட்டுதல்கள்)

2.3 செயல்முறை

Pre MS-SC வழிகாட்டுதல்களின்படி⁵, உதவித்தொகைக்கான விண்ணப்பம் கல்வியாண்டின் (AY) நவம்பர் மாதம் 30ம் தேதிக்குள் ஆன்லைனில் மாநில உதவித்தொகை இணையதளத்தில் சமர்ப்பிக்கப்படலாம். இணையவழியில் அல்லது நேரடியாக சமர்ப்பிக்கப்படும் ஒவ்வொரு விண்ணப்பமும், தேர்ச்சி பெற்ற அனைத்து தேர்வுகள் தொடர்பான சான்றிதழ்களின் ஒரு சுய-சான்றளிக்கப்பட்ட நகல், சாதி⁶ மற்றும்

² Pre MS-SC உதவித்தொகை பெற்றவர் வேறு எந்த கல்வி உதவித்தொகையையும் பெற இயலாது. I முதல் X வகுப்பு வரை படிப்பதற்காக வேறு ஏதேனும் கல்வி உதவித்தொகை வழங்கப்பட்டால் மாணவர்கள் அவரவர் விருப்பத்திற்கிணங்க ஏதேனும் ஒன்றைப் பெற்று, அதனை கல்வி நிறுவனத் தலைவரின் மூலம் உதவித்தொகை வழங்கும் அதிகாரிக்குத் தெரிவிக்க வேண்டும்.

³ 2022-23 முதல்.

⁴ 2019-20 முதல். 2019-20க்கு முன், இந்த திட்டம் மாநில அரசுகளால் செயல்படுத்தப்பட்டது. அவை தங்களது தவிர்க்கவியலாத பொறுப்புகளுக்கு மேலாக 100 விழுக்காடு CAவை மத்திய அரசிடம் இருந்து பெறுகின்றன.

⁵ Pre MS வழிகாட்டுதல்கள், 2017 மற்றும் 2019-20ன் பத்தி 12.

⁶ தாசில்தார் நிலைக்கு கீழில்லா அங்கீகரிக்கப்பட்ட வருவாய் அலுவலரால் முறையாக கையொப்பமிடப்பட்டது.

வருமானச் சான்றிதழ்⁷ ஆகியவற்றை கட்டாயமாகக் கொண்டிருக்க வேண்டும். மாணவர், ஆதார் வைத்திருப்பதற்கான சான்றை சமர்ப்பிக்க வேண்டும் அல்லது ஆதார் அங்கீகாரத்திற்கு உட்படுத்தப்பட வேண்டும். அனைத்து வகையிலும் பூர்த்தி செய்யப்பட்ட விண்ணப்பப் படிவம் விண்ணப்பதாரர்கள் கல்வி கற்கும் அல்லது இறுதியாக பயின்ற கல்வி நிறுவனத்தின் தலைவரிடம் சமர்ப்பிக்கப்பட்டு, பின்னர், அத்தலைவரின் பரிந்துரையுடன் குறிப்பிடப்பட்ட அனுமதி வழங்கும் அதிகாரிக்கு அனுப்பப்படும். இருப்பினும், Pre MS-SC வழிகாட்டுதல்கள், 2021-26ன் பத்தி 7ன் படி, கல்வி நிறுவனத்தில்⁸ சேர்ந்த நாளன்றே அனைத்து மாணவர்களும் IT போர்ட்டலில் உதவித்தொகைக்காக விண்ணப்பிப்பதை கல்வி நிறுவனங்கள் உறுதிசெய்ய வேண்டும்.

திட்ட வழிகாட்டுதல்களின்படி⁹, மாநிலம், Pre MS-SC திட்டத்திற்கான மாநில அளவிலான வருடாந்திரத் திட்டத்தை (AAP) முந்தைய ஆண்டின் பிப்ரவரி 28 அல்லது அதற்கு முன்பாகத் தயாரிக்க வேண்டும். ஏழ்மை நிலையிலிருந்த குடும்பங்களுக்கான தனிப்பட்ட இலக்குகள், தகுதி, முன்மொழியப்பட்ட கவரேஜ் ஆகியவற்றை வழங்குவதோடு அவர்களை அடையாளம் காண்பதற்கான செயல்முறைகள், வேலை வாய்ப்பளிக்கக்கூடிய கல்விப் பிரிவுகளை அடையாளம் காண்பது, கண்காணிப்பிற்கான அமைப்புகள் போன்றவற்றையும் AAP தெளிவாக வழங்க வேண்டும். AAPகள், மத்திய அரசில் மதிப்பீடு செய்யப்பட்டு, ஒவ்வொரு மாநிலத்திற்குமான ஒதுக்கீடு ஒவ்வொரு ஆண்டும் மார்ச் 30க்கு முன் இறுதி செய்யப்படும்.

Pre MS-SC திட்டமானது, தொடங்கப்பட்ட ஆண்டான 2012-13ல் இருந்து மாநில அரசுகளால் செயல்படுத்தப்பட்டு வந்தது. இதற்காக, மாநில அரசுகள், தங்கள் தவிர்க்கவியலாத பொறுப்புக்கு (committed liability) கூடுதலாக 100 விழுக்காடு மத்திய நிதி உதவியை¹⁰ (Central Assistance - CA) மத்திய அரசிடம் இருந்து பெற்றன. 2019-20 முதல் நடைமுறைக்கு வரும் வகையில், மத்திய மற்றும் மாநிலங்களுக்கு இடையே 60:40 என்ற பகிர்வு விகிதங்கள் ஏற்றுக்கொள்ளப்பட்டது. மேலும், திட்ட வழிகாட்டுதல்களின்படி¹¹, 2022-23 முதல் மாநில அரசின் பங்கு

⁷ சுயதொழில் புரியும் பெற்றோர்/பாதுகாப்பாளர்: தாசில்தார் நிலைக்கு கீழில்லா வருவாய் அதிகாரியால் வழங்கப்பட்ட சான்றிதழ். பணிபுரியும் பெற்றோர்/பாதுகாப்பாளர்கள்: வேலை வழங்குநரிடம் இருந்து வருமானச் சான்றிதழைப் பெற வேண்டும். பணிபுரியும் பெற்றோர்/பாதுகாப்பாளர்கள், பிற கூடுதல் வருமானங்களுக்கான ஒருங்கிணைந்த சான்றிதழை வருவாய் அதிகாரியிடமிருந்து பெற வேண்டும்.

⁸ புதுப்பிப்பிற்கான விண்ணப்பமாக இருந்தால், மாணவர் அடுத்த வகுப்பிற்கு உயர்வு பெற்று, பள்ளி/கல்வி நிறுவனத்தில் மீண்டும் சேர்ந்ததை அந்நிறுவனம் உறுதி செய்த பிறகு, மாணவரின் வருகை நாட்களின் அடிப்படையில் புதுப்பிக்கப்படும்.

⁹ Pre MS-SC வழிகாட்டுதல்கள், 2021-26ன் பத்தி 12.


¹⁰ மாநில அரசின் ஓராண்டிற்கான தவிர்க்கவியலாத பொறுப்பின் அளவானது, முந்தைய திட்டக் காலம்/நிதி ஆணைய (FC) காலத்தின் இறுதி ஆண்டில் மாநிலம் மற்றும் மத்திய அரசின் மீதான மொத்த தேவைக்கு சமமாக இருக்கும். இது மாநில அரசுகளால் தங்கள் சொந்த வரவு செலவு திட்ட ஒதுக்கீட்டின் மூலம் அடையப்பட்டது.

¹¹ Pre MS-SC வழிகாட்டுதல்கள், 2021-26ன் பத்தி 9.1.

வழங்கப்பட்டதை உறுதி செய்த பிறகு, பயனாளிகள்/பாதுகாப்பாளரின் கணக்கில் மத்திய அரசின் பங்கு நேரடியாக செலுத்தப்படும்.

மாநிலத்தில் Pre MS-SCன் செயல்முறை விளக்கப்படம் 2.1ல் கொடுக்கப்பட்டுள்ளது.

விளக்கப்படம் 2.1: Pre MS-SCஐ செயல்படுத்துவதற்கான செயல்முறை அமைப்பு



2.3.1 நிதி இருப்பு மற்றும் உதவித்தொகை வழங்கல்

2017-23 காலக்கட்டத்தில், Pre MS-SC உதவித்தொகைகளுக்கான நிதி இருப்பு மற்றும் வழங்கல் அட்டவணை 2.2ல் கொடுக்கப்பட்டுள்ளன.

அட்டவணை 2.2: நிதி இருப்பு மற்றும் வழங்கல்: Pre MS-SC

(₹ கோடியில்)

ஆண்டு	தொடக்க இருப்பு	தேவையான நிதி/ வருடாந்திர தேவை	தவிர்க்க வியலாத பொறுப்பு/ சராசரி தேவை	பெறப்பட்ட நிதி		மொத்த நிதி	மொத்த செலவினம்	இறுதி இருப்பு
				மத்திய பங்கு	மாநில பங்கு			
(1)	(2)	(3)	(4)	(5)	(6)	(7) = (2+5+6)	(8)	(9) = (7)-(8)
2017-18	44.52	77.73	65.76	0	65.76	110.28	77.73	32.55
2018-19	32.55	77.82	65.76	0	65.76	98.31	77.82	20.49
2019-20	20.49	78.31	65.76	0	56.96	77.45	78.31	(-) 0.86
2020-21	(-) 0.86	79.40	31.76	50.18	31.76	81.08	79.40	1.68
2021-22	1.68	90.01	36.00	53.94	36.00	91.62	90.01	1.61
2022-23	மத்திய	114.36	-	-	-	-	-	1.28
	மாநில		45.74	-	45.84	45.95	44.25	1.70


(ஆதாரம்: ADW இயக்குநரகத்தால் வழங்கப்பட்ட விவரங்கள்)

அட்டவணை 2.2ன் படி :

- 2017-20 காலக்கட்டத்தில், திட்டத்தின் செலவினமானது, மாநிலத்தின் தவிர்க்கவியலாத பொறுப்புக்கான தொகை மற்றும் அந்தந்த நிதியாண்டுகளின் தொடக்க இருப்பு ஆகியவற்றால் ஈடுசெய்யப்பட்டதால் மத்திய நிதி பெறப்படவில்லை.
- 2022-23 முதல் மாநில மற்றும் மத்திய பங்குகள் வெவ்வேறு நேரங்களில் தனித்தனியாக செலுத்தப்பட்டு வருகின்றன மற்றும் மத்திய பங்கு PFMS போர்ட்டில் வழங்கப்படவில்லை. செயல்பாட்டு முகமையாக இயங்கும் மாநிலத்திடம் பயனாளிகளுக்கு செலுத்தப்பட்ட மத்திய பங்கின் அளவு தொடர்பான விவரங்களும் அனைத்து பயனாளிகளுக்கும் ஒரே அளவிலான செலுத்தம் இருந்ததா என்பதை அறிவதற்கான விவரங்களும் இல்லை எனத் தணிக்கை கண்டது.

2.3.2 மாணவர்களின் உள்ளடக்கம் மற்றும் மேற்கொள்ளப்பட்ட செலவினம்

2017-23 ஆண்டுகளில் வழங்கப்பட்ட Pre MS-SC உதவித்தொகைகளின் எண்ணிக்கை மற்றும் மேற்கொள்ளப்பட்ட செலவினங்கள் விளக்கப்படம் 2.2ல் கொடுக்கப்பட்டுள்ளன.



(ஆதாரம்: 2021-25 ஆண்டுகளுக்கான AAPகள்)

2.4 பயனாளிகளின் உள்ளடக்கம்

திட்ட வழிகாட்டுதல்களின்படி¹², மாநில அரசு, ஏப்ரல் முதல், திட்டத்தின் விவரங்களை அறிவித்து, மாநிலத்தின் முன்னணி செய்தித்தாள்களில் விளம்பரம் செய்வதன் மூலமும், அந்தந்த வலைதளங்கள்/உதவித்தொகை இணையதளங்கள் மற்றும் பிற ஊடகங்கள் மூலமாகவும் விளம்பரம் செய்து

¹² Pre MS-SC வழிகாட்டுதல்கள், 2017 மற்றும் 2021-26ன் பத்திகள் 11 மற்றும் 14.

விண்ணப்பங்களுக்கான அழைப்பினை விடுக்கும். இத்திட்டம் குறித்து பல்வேறு விழிப்புணர்வு முகாம்களை அரசு மேற்கொண்டும் செய்தித்தாள்களில் விளம்பரங்களை வெளியிட்டும் கூட பின்வரும் பத்திகளில் வழங்கப்பட்டுள்ளபடி, தகுதியுள்ள அனைத்து SC மாணவர்களும் திட்டத்தின் கீழ் கொண்டு வரப்படவில்லை என்பதை தணிக்கை கவனித்தது.

2.4.1 தெரிவு செய்யப்பட்ட மாவட்டங்களில் ப்ரி-மெட்ரிக் கல்வி உதவித்தொகை திட்டங்களில் பள்ளிகள் பங்கேற்காதது

கல்வியியல் மேலாண்மைத் தகவல் மையத்தின் (Educational Management Information System - EMIS) படி, தெரிவு செய்யப்பட்ட எட்டு மாவட்டங்களில் இருந்த மொத்த பள்ளிகளின் எண்ணிக்கை, AD & TW துறையின் உதவித்தொகை தரவுகளின்படியான Pre MS-SC மற்றும் Pre MS-ST உதவித்தொகையை பெற்றுவரும் பள்ளிகளின் எண்ணிக்கையுடன் ஒப்பிடப்பட்டது. சராசரியாக 46 விழுக்காடு பள்ளிகள், 2019-22 ஆண்டுகளில், தங்கள் பள்ளிகளில் படிக்கும் SC/ST மாணவர்களுக்கான ப்ரி-மெட்ரிக் உதவித்தொகை திட்டங்களைப் பயன்படுத்தவில்லை எனத் தணிக்கை கண்டது. விவரங்கள் இணைப்பு 2.1ல் கொடுக்கப்பட்டுள்ளன.

இத்திட்டம் குறித்த போதிய விளம்பரம் மற்றும் விழிப்புணர்வு இல்லாததது, பள்ளிகள் இத்திட்டங்களில் பங்கேற்காததற்கான காரணமாக இருக்கலாம் எனவும், இது, தகுதியுள்ள SC/ST மாணவர்கள் உதவித்தொகைப் பயனைப் பெற இயலாமைக்கு வழிவகுத்ததையும் தணிக்கை கவனித்தது.

நிறைவுக்கூட்டத்தின் போது, தொடர்புடைய தரவுகளை ஆராயும் பொருட்டு, துறையின் செயலாளர் மற்றும் DADW ஆகியோரால் தணிக்கையின் தரவுகள் கோரப்பட்டது. இது தொடர்பான துறையின் நடவடிக்கை எதிர்நோக்கப்படுகிறது (ஆகஸ்ட் 2024).

2.4.2 தகுதி வாய்ந்த SC மாணவர்கள் திட்டத்தில் சேர்க்கப்படாதது

தகுதி வாய்ந்த SC பயணாளிகளின் தோராயமான எண்ணிக்கையைக் கண்டறிய, பள்ளிக் கல்வி (School Education - SE) துறையால் பராமரிக்கப்படும் EMIS தரவை¹³ தணிக்கை ஆய்வு செய்தது. Pre MS-SCக்குத் தகுதியுள்ள IXஆம் வகுப்பு மாணவர்களின் எண்ணிக்கை, தகுதியுள்ள மற்றும் பயனடைந்த பயணாளிகளுக்கு இடையே உள்ள இடைவெளியைக் கண்டறியும் பொருட்டு, 2019-23¹⁴ ஆண்டுகளின் விண்ணப்பதாரர்களின் எண்ணிக்கையுடன் ஒப்பிடப்பட்டது (அட்டவணை 2.3).

¹³ EMIS தரவு 2019-20 முதல் மட்டுமே கிடைக்கப்பெறுகின்றன. அதற்கு முன், தரவானது கை முறையில் பராமரிக்கப்பட்டது. மேலும், EMIS தரவு உதவித்தொகைகளுடன் தொடர்புடையது அல்ல, இந்த அறிக்கையில் ஒப்பீட்டு நோக்கங்களுக்காக மட்டுமே பயன்படுத்தப்படுகிறது.

¹⁴ EMIS தரவு 2019-20 முதல் மட்டுமே கிடைக்கப்பெறுகின்றன. அதற்கு முன், விவரங்கள் கை முறையில் பராமரிக்கப்பட்டன.

அட்டவணை 2.3: திட்டத்தில் சேர்க்கப்படாத தகுதி வாய்ந்த SC மாணவர்கள்

ஆண்டு	EMIS தரவுகளின்படி தகுதியுள்ள பயனாளிகள்	GoIக்கு சமர்ப்பிக்கப்பட்ட AAPன் படியான புதிய விண்ணப்பதாரர்களின் எண்ணிக்கை	தகுதி வாய்ந்த மாணவர்கள் சேர்க்கப்படாதது	
			எண்- ணிக்கை	விழுக்காடு
(1)	(2)	(3)	(4)	(5)
2019-20	2,30,234	1,10,316	1,19,918	52
2020-21	2,31,781	1,65,943	65,838	28
2021-22	2,35,337	1,68,386	66,951	28
2022-23	2,30,736	1,82,415	48,321	21

(ஆதாரம்: 2023-24ஆம் ஆண்டிற்கான AAP மற்றும் SE துறையால் வழங்கப்பட்ட EMIS தரவு)

Pre MS-SCல் 2019-23 காலகட்டத்தில் சேர்க்கப்படாத தகுதி வாய்ந்த மாணவர்களின் விழுக்காடு 21 முதல் 52 வரை இருந்தது அட்டவணை 2.3ல் இருந்து தெரிய வருகிறது. தகுதி வாய்ந்த பயனாளிகள் போதுமான முனைப்புடன் அடையாளம் காணப்படாத நிலையில், இத்திட்டங்கள் தற்போது கல்வி உதவித்தொகைக்கு விண்ணப்பிக்கும் விழிப்புணர்வுள்ள மாணவர்களுக்கு மட்டுமே பயன்களை வழங்குகின்றன.

அனைத்துத் துறைகளிலும் உள்ள அனைத்து தரவுத்தளங்களும் ஒரே மென்பொருளில் ஒருங்கிணைக்கப்பட, இடைநிரல் பயன்பாட்டுடன் (Application Programming Interface- API) கூடிய ஒரு வலுவான பயன்பாட்டு வசதி (one stop facility) வழங்கப்படுவதை நோக்கமாகக் கொண்டு, 2023-24 முதல் மாநில உதவித்தொகை இணையதளம் அறிமுகப்படுத்தப்பட்டதாக அரசு பதிலளித்தது (ஜூலை 2024). 2023-24ஆம் ஆண்டிலிருந்து EMIS மற்றும் UMIS¹⁵ பயன்படுத்துவதன் மூலம், துறையால் தகுதி பெற்ற பயனாளிகளின் முழுமையான தரவைப் பெற்று அவர்களிடம் திட்டத்தை கொண்டு செல்ல முடியும் என்று பதிலில் மேலும் கூறப்பட்டது.

2.4.3 மிகவும் ஏழ்மை நிலையில் இருந்த தகுதியுள்ள குடும்பங்களிலிருந்து மாணவர்கள் அடையாளம் காணப்படாதது

வழிகாட்டுதல்களின்படி¹⁶ மாநில அரசு பல்வேறு ஆதாரங்களின் மூலம் மிகவும் ஏழ்மை நிலையில் இருந்த தகுதியுள்ள குடும்பங்களைக் கண்டறிந்து, மாணவர்களை திட்டத்தின் கீழ் சேர்க்கும் பணிக்கான சிறப்பு முயற்சிகளை மேற்கொள்ளும். அத்தகைய மாணவர்கள், ‘சமூக பொருளாதாரம் மற்றும் சாதிக் கணக்கெடுப்பு (Socio Economic Caste Census), 2011’ (SECC)ன் படி மூன்று அல்லது அதற்கு மேற்பட்ட பற்றாக்குறை கொண்ட மற்றும் பெற்றோர்களில் ஒருவர் அல்லது இருவருமே எழுத்தறிவற்றவர்களாக இருந்த குடும்பங்களைச்

¹⁵ உயர் கல்வித்துறையின் பல்கலைக்கழக மேலாண்மை தகவல் அமைப்பு.

¹⁶ Pre MS-SC வழிகாட்டுதல்கள், 2021-26ன் பத்திகள் 5.1 மற்றும் 5.2.

சேர்ந்தவர்களாக இருக்க வேண்டும். இதற்காக, கிராம ஊரட்சிகளின் அறிவிப்புப் பலகைகள், பள்ளிக் குழுக்கள் மற்றும் பெற்றோர்-ஆசிரியர் கலந்துரையாடல் கூட்டங்கள் மற்றும் பிற அரசு/பொது விழிப்புணர்வு நடவடிக்கைகளை மேற்கொள்வதோடு, தகுதி வாய்ந்த மாணவர்களைக் கண்டறிந்து, அவர்கள் இத்திட்டத்தில் சேர்ந்து பயனடையும்படி வழிகாட்டும் பொருட்டு, ஒவ்வொரு ஆண்டும் மார்ச்/ஏப்ரல் மாதங்களில் விழிப்புணர்வு நடவடிக்கைகளை மாநிலங்கள் மேற்கொள்ள வேண்டும்.

இருப்பினும், இத்திட்டத்தின் கீழ் சேர்வதற்கான ஏழ்மை நிலையில் இருந்த குடும்பங்களை அடையாளம் காண சிறப்பு முகாம்கள் எதுவும் நடத்தப்படவில்லை எனத் தணிக்கை கண்டது.

தமிழ்நாடு அரசு, 2021-22 முதல் 2024-25 வரையான ஆண்டுகளுக்கான Pre MS-SC தொடர்பான AAPகளை மத்திய அரசுக்கு அனுப்பும்போது¹⁷, ஏழ்மை நிலையில் இருந்த குடும்பங்கள் பற்றிய விவரங்கள் உதவித்தொகை தரவுகளுடன் பதிவேற்றப்படும் என குறிப்பிட்டிருந்தது. மேலும், மிகவும் ஏழ்மை நிலையில் இருந்த SC குடும்பங்களைக் கண்டறிந்து திட்டத்தின் கீழ் அவர்களைச் சேர்ப்பதற்கு மாநிலத்தின் ஊரக வளர்ச்சித் துறையால் மேற்கொள்ளப்பட்ட SECC கணக்கெடுப்பு பயன்படுத்தப்படும் என்றும் கூறப்பட்டது.

இருப்பினும், 2021-22ஆம் ஆண்டிலிருந்து தனது AAPகளில் ஏழ்மை நிலையில் இருந்த குடும்பங்கள் தொடர்பான தரவுகளை சேர்க்க அரசு உறுதியளித்திருந்தாலும், அத்தகைய குடும்பங்களைக் கண்டறிய போதுமான முயற்சிகள் எடுக்கப்படவில்லை எனத் தணிக்கை கண்டது.

2.4.4 Pre MS-SC பயனாளிகளின் இடைநிறுத்தம்/நீக்கம்


திட்ட வழிகாட்டுதல்களின்படி¹⁸, மாநிலங்கள், மாணவர்களின் புதிய சேர்க்கைக்காக அனைத்து தொடக்க/உயர்நிலைப் பள்ளிகளையும் உள்ளடக்கிய முறையான வழியில் மாணவர்களை அடையாளம் காணவேண்டும். மேலும், இடைநிறுத்தம் செய்த மாணவர்களை மீண்டும் பள்ளிக்கு வர ஊக்குவிக்க வேண்டும். இருப்பினும், கல்வி உதவித்தொகையின் நோக்கத்தை பாதிக்கும் வகையில், இடைநிறுத்தம் செய்த மாணவர்களை மீண்டும் சேர ஊக்குவிப்பதற்கு போதிய நடவடிக்கைகள் கல்வி நிறுவனங்களால் எடுக்கப்படவில்லை.

¹⁷ AAP 2021-22 (நவம்பர் 2021); AAP 2022-23 (ஏப்ரல் 2022); AAP 2023-24 (ஏப்ரல் 2023) மற்றும் AAP 2024-25 (ஜூலை 2024).

¹⁸ Pre MS-SC வழிகாட்டுதல்கள், 2021-26ன் பத்தி 5.4.

‘SC/ST/SCC மாணவர்களுக்கான கல்வி உதவித்தொகை திட்டங்கள்’ மீதான செயலாக்கத் தணிக்கை

விளக்கப்படம் 2.3ல் காட்டப்பட்டுள்ளபடி, எட்டு மாவட்டங்களில் தெரிவு செய்யப்பட்ட 65 கல்வி நிறுவனங்களில், 2017-22 வரையில் 1,488 மாணவர்கள் இடைநிற்றனர்/நீக்கப்பட்டனர்.



(ஆதாரம்: AD&TW துறையின் Pre MS-SC தரவுத்தளத்தின் தரவு பகுப்பாய்வு)

கல்வியாண்டின் அடுத்த ஆண்டில் மாணவரின் உதவித்தொகைக்கான புதுப்பித்தலைச் சரிபார்க்க, அவர்களது உதவித்தொகை ID தனிப்பட்ட அடையாளங்காட்டியாக எடுத்துக்கொள்ளப்பட்டது. இதன் அடிப்படையில் மேற்கொள்ளப்பட்ட Pre MS-SC பயனாளிகளின் தரவின் மீதான பகுப்பாய்வில், 13,993 மாணவர்கள் அடுத்த ஆண்டில் இடைநிறுத்தம் செய்தது/நீக்கப்பட்டது வெளியானது (இணைப்பு 2.2).

UDISE+ன்படி, பள்ளிக் கல்வியின் தொடக்க நிலை மற்றும் உயர்நிலையில், அகில இந்திய மற்றும் தமிழ்நாட்டின் இடைநிற்றல் விகிதங்கள்¹⁹, அட்டவணை 2.4 மற்றும் பாலின வாரியான இடைநிற்றல் விகிதங்கள் இணைப்பு 2.3 ஆகியவற்றில் கொடுக்கப்பட்டுள்ளன.

அட்டவணை 2.4: பள்ளிக் கல்வியின் தொடக்க நிலை மற்றும் உயர்நிலையில் இடைநிற்றல் விகிதம்

கல்வி- யாண்டு	உயர் தொடக்க நிலை (VI முதல் VIII வகுப்பு வரை)						உயர் நிலை (வகுப்புகள் IX & X)					
	அகில இந்தியா			தமிழ்நாடு			அகில இந்தியா			தமிழ்நாடு		
	பொது	SC	ST	பொது	SC	ST	பொது	SC	ST	பொது	SC	ST
2017-18	2.87	6.59	5.02	1.70	8.85	10.83	14.94	21.77	22.14	7.16	19.99	21.28
2018-19	2.51	6.04	6.69	13.76	0	0	13.21	20.20	24.93	14.43	19.11	19.73
2019-20	0	3.75	6.06	0	1.55	17.61	10.95	18.65	24.18	1.40	13.66	32.34
2020-21	0	3.34	5.02	0	0.64	3.15	10.29	15.32	20.91	0	7.90	20.12
2021-22	1.51	3.56	6.03	0	0	0.52	10.94	12.55	16.62	3.92	5.08	9.44

(ஆதாரம்: மத்திய அரசின் கல்வி அமைச்சகம் UDISE+ முகப்பு²⁰)

¹⁹ ஒரு குறிப்பிட்ட கல்வியாண்டில் ஒரு குறிப்பிட்ட கல்வி நிலையில் சேர்க்கப்பட்ட மாணவர்களில் அடுத்த கல்வியாண்டில் எந்தவொரு கல்வி நிலையிலும் சேர்க்கப்படாத மாணவர்களின் விகிதம்.

²⁰ <https://dashboard.udiseplus.gov.in/#/reportDashboard/sReport>.

SC/ST மாணவர்களின் இடைநிறுத்தல் விகிதம் உயர்நிலைக் கல்வியில் அதிகமாக இருப்பது அட்டவணை 2.4ல் இருந்து தெரிய வருகிறது, வகுப்பு VI முதல் VIII வரை படிக்கும் அனைத்து மாணவர்களும் உயர் நிலைக்கு முந்தைய நிலைக்குச் செல்லும் நிலையில், 2017-22 காலகட்டத்தில் வகுப்பு IX மற்றும் Xல் SC மாணவர்களின் இடைநிறுத்தல் விகிதம் மாநிலத்தில் 20 விழுக்காட்டிலிருந்து 5 விழுக்காடாகக் குறைந்து சரிவு நிலையில் இருந்தது. இது துறையின் சிறந்த செயல்திறனைக் காட்டினாலும், தொடக்கப்பள்ளி போலவே இடைநிறுத்தல் நேர்வுகள் பூஜ்ஜியத்திற்கு கொண்டு வரப்பட வேண்டும்.

நிறைவுக் கூட்டத்தின் போது, தணிக்கையால் வழங்கப்பட்ட தரவுகளை துறை ஆய்வு செய்யும் என்று DADW கூறினார். இது தொடர்பாக துறையால் எடுக்கப்பட்ட நடவடிக்கை எதிர்நோக்கப்படுகிறது (ஆகஸ்ட் 2024).

2.5 உதவித்தொகைக்கான விண்ணப்பம் மற்றும் சரிபார்ப்பு

திட்ட வழிகாட்டுதல்களின்படி²¹, கல்வி நிறுவனங்களில் அனுமதிக்கப்பட்ட அனைத்து மாணவர்களும் அதில் சேரும் அதே நாளில் உதவித்தொகைக்காக IT போர்ட்டில் விண்ணப்பிப்பதை கல்வி நிறுவனங்கள் உறுதிசெய்ய வேண்டும். மாநிலங்கள், விண்ணப்பதாரர்களுக்கான தகுதி, சாதி நிலை, ஆதார் அடையாளம் மற்றும் வங்கிக் கணக்கு விவரங்கள் ஆகியவற்றின் சரிபார்ப்பை இணையதளத்தில் மேற்கொள்ளும். இவை குறித்த தணிக்கை முடிவுகள் பின்வரும் துணைப் பத்திகளில் கொடுக்கப்பட்டுள்ளன.

2.5.1 பல்வேறு நிலைகளில் விண்ணப்பங்களைச் செயலாக்கம் செய்ய கால வரம்பு இல்லாதது

இணையதளம் தொடங்கப்படுவதில், 2017-23 ஆண்டுகளில் தாமதம் ஏற்பட்டு, டிசம்பர் மாதம் மற்றும் அதே AYன் அடுத்த ஆண்டின் ஜனவரி மாதத்திற்கு இடையே தொடங்கப்பட்டது. இது பத்தி 2.6.1ல் குறிப்பிடப்பட்டுள்ளபடி, ADWன் இயக்ககத்திடம் இருந்து உதவித்தொகைக்கான அனுமதியைப் பெறுவதிலும், உதவித்தொகையை மாணவர்களுக்கு வழங்குவதிலும் தாமதத்தை ஏற்படுத்தியது.

பல்வேறு கல்வி மற்றும் பாடப் பிரிவுகளுக்கு வெவ்வேறு கல்வி காலெண்டர்கள் பின்பற்றப்படுவதால், விண்ணப்பங்களைப் பெறவும் அவற்றைச் செயலாக்கவும் உறுதியான ஒரு கால வரம்பை பின்பற்றுவதில் துறைக்கு சிரமம் ஏற்படுவதாக அரசு பதிலளித்தது (ஜூலை 2024). தகுதியுள்ள அனைத்து விண்ணப்பங்களும், அந்தந்த AYக்குள் செயலாக்கப்பட்டு வழங்கப்படுவதை துறை உறுதி செய்கிறது. மேலும், AD&TW உதவித்தொகை இணையதளம், 2022-23 முதல், ஒருங்கிணைந்த மாநில உதவித்தொகை இணையதளத்திற்கு மாறியுள்ளது. மேலும், DBT மூலம் பகிர்வு முறையின் (60:40) படி உதவித்தொகை வழங்கப்படுகிறது.

²¹ Pre MS-SC வழிகாட்டுதல்கள் 2021-26ன் பத்தி 7.

இக்காரணங்களால் மத்திய அரசின் தேசிய உதவித்தொகை இணையதளத்துடன் கால வரம்புகள் பொதுப்படையாக இணைக்கப்பட்டுள்ளன.

இருப்பினும், திட்ட வழிகாட்டுதல்களின்படி, IT போர்ட்டலில் மாணவர்கள் விண்ணப்பிப்பதும், உதவித்தொகை இணையதளத்தில் கல்வி நிறுவனங்களால் மாணவர்களின் விவரங்கள் சரிபார்க்கப்படுதலும், அக்கல்வி நிறுவனங்களில் மாணவர்களின் சேர்க்கை நாளன்றே மேற்கொள்ளப்பட வேண்டும் எனத் தணிக்கை கண்டது.

2.5.2 உதவித்தொகை விண்ணப்பங்களின் போதிய ஆய்வு இல்லாமை

ADWன் இயக்ககத்தால் அனுமதிக்கப்படும் முன்னதாக, நிறுவன அளவிலும், மாவட்ட அளவிலும் (DADTWO) உதவித்தொகை விண்ணப்பங்கள் ஆய்வுக்கு உட்படுத்தப்படும். இருப்பினும், உதவித்தொகை விண்ணப்பங்களின் மீதான நேரடி ஆய்வு மற்றும் உதவித்தொகை தரவுகளின் பகுப்பாய்வு பின்வருவனவற்றை வெளிப்படுத்தின:

- தெரிவு செய்யப்பட்ட கல்வி நிறுவனங்கள்/பள்ளிகளில், 2,937 விண்ணப்பங்களுள் 878 விண்ணப்பங்களில்²² (30 விழுக்காடு) வருமானம்/சாதிச் சான்றிதழ்கள் இணைக்கப்படவில்லை.
- Pre MS-SCன் வழிகாட்டுதல்களின்படி²³, 16 பிப்ரவரி 2017ல் இருந்து, அனைத்து உதவித்தொகை திட்டங்களுக்கான அடையாள ஆவணமாக ஆதார் இருந்து வருகிறது, 2020-21ஆம் ஆண்டின் உதவித்தொகை தரவுத்தளத்தின் மீதான பகுப்பாய்வு, எட்டு²⁴ பயணாளிகள் தவறான ஆதார் எண்களை வழங்கியிருந்ததை வெளிப்படுத்தியது.
- துறையால் பராமரிக்கப்பட்ட பயணாளிகளின் தரவுத்தளத்தை மற்ற பல்வேறு தரவுத்தளங்களுடன்²⁵ ஒப்பீடு செய்ததில், 6,861 SC மாணவர்களின் பெற்றோரின் வருமானம் ஆண்டுக்கு ₹2.50 இலட்சத்திற்கும் அதிகமாக இருந்தது. இதன் விளைவாக, 2017-23 ஆண்டுகளில் அனுமதியற்ற தொகையாக ₹1.45 கோடி செலுத்தப்பட்டது (இணைப்பு 2.4).

²² வருமானம் மற்றும் சாதிச் சான்றிதழ்கள் முறையே 836 மற்றும் 572 விண்ணப்பங்களில் இணைக்கப்படவில்லை. ஒரே மாதிரியான விண்ணப்பங்களின் நகல்கள் நீக்கப்பட்டபின், தகுதியற்ற விண்ணப்பங்களின் மொத்த எண்ணிக்கை கணக்கிடப்பட்டது.

²³ Pre MS-SC வழிகாட்டுதல்கள், 2021-26ன் பத்தி 9.5 மற்றும் 9.6.

²⁴ மூன்று பயணாளிகளின் ஆதார் ID ‘(அப்போஸ்ட்ரோபி) உடன் தொடங்கப்பட்டிருந்தன, நான்கு பயணாளிகளின் ஆதார் ‘I’ உடன் தொடங்கப்பட்டிருந்தன மற்றும் ஒரு ஆதார் எண் 999999999999 என வழங்கப்பட்டிருந்தது.

²⁵ பள்ளிக் கல்வித் துறையின் EMIS தரவுத்தளம் PAG (A&E), தமிழ்நாடு அலுவலகத்தில் இருந்து பெறப்பட்ட ஓய்வூதிய தரவுகள், TNeGAயிலிருந்து பெறப்பட்ட வருமானச் சான்றிதழ் தரவு போன்றவை.

அரசு பின்வருமாறு பதிலளித்தது (ஜூலை 2024):

- தவறான ஆதார் எண்களைக் கொண்ட மாணவர்களின் ஆதார் குறித்த விவரங்கள் மற்றும் இணை ஆவணங்களுடன் மாணவர்களின் அப்போதைய கல்வி நிலை ஆகியவை நிறுவனங்களிடம் கோரப்பட்டது (ஜூன் 2024). கல்வி நிறுவனங்களிடமிருந்து பெறப்பட்ட பதிலின் அடிப்படையில் தேவையான இடங்களில் மீட்டி நடவடிக்கை தொடங்கப்பட்டது.
- வருவாய் துறையால் வழங்கப்பட்ட வருமானச் சான்றிதழின் அடிப்படையில் உதவித்தொகை அனுமதிக்கப்பட்டது. இருப்பினும், தேவைப்படும் இடங்களில் மீட்டி நடவடிக்கை தொடங்கப்பட்டது. (ஜூன் 2024).

2.5.3 IT போர்ட்டலில் விண்ணப்பிக்காத SC/ST பயனாளிகளுக்கு Pre MS உதவித்தொகை வழங்கப்படல்

விண்ணப்பங்களின் சமர்ப்பிப்பு மற்றும் அவற்றின் செயலாக்கம் தொடர்பாக, Pre MS-SC மற்றும் PMS-SC செயல்படுத்தப்படும் முறையை மத்திய அரசு, 2022-23 முதல் மறுசீரமைத்தது²⁶. ஆதார் அடிப்படையிலான செலுத்தங்களுக்கும், அரசு தனது பங்கை வழங்கிய பின்னர் ஆதார் அடிப்படையில் மத்திய அரசின் பங்கு வழங்கப்படுவதற்கும் விண்ணப்பதாரரின் ஆதார் எண்கள் பெறப்படுவது அவசியமாகிறது. மேலும், திட்ட வழிகாட்டுதல்களின் கீழ் வழங்கப்பட்டுள்ள காலவரம்பின்படியே மத்திய அரசின் பங்கு செயலாக்கப்படுவது ஆகியவை மத்திய அரசால் மேற்கொள்ளப்பட்ட முக்கிய மாற்றங்கள் ஆகும்.

PMS-SCக்கான இணையதளம் ஜனவரி 2023 முதல் செயல்பட்டு வந்த நிலையில், மார்ச் 2023²⁷ நிலவரப்படி, Pre MS-SCக்கான இணையதளம் செயல்படத் தொடங்கவில்லை எனத் தணிக்கை கண்டது. 2022-23 ஆம் ஆண்டில் Pre MS-SCக்கான இணையதளம் தொடங்கப்படுவதில் இருந்த இத்தாமதம், விண்ணப்பங்கள் மீதான ஆய்வு, உதவித்தொகைக்கான அனுமதி பெறுதல் மற்றும் மாநிலப் பங்கான 40 விழுக்காடு வழங்கப்படுதல் ஆகியவற்றில் தாமதத்தை ஏற்படுத்தியது.

இணையதள வசதிகள் தயாராக இல்லாததாலும், மார்ச் 2023க்கு முன் மாநிலப் பங்கு செலுத்தப்பட வேண்டியதாலும், 2022-23ல் Pre MS உதவித்தொகை பெறத் தகுதியான SC/ST மாணவர்களை அடையாளம் காண்பதற்கு EMIS தரவுத்தளத்தைப் பயன்படுத்த DADW முடிவு செய்து (மார்ச் 2023), தகுதி பெற்ற மாணவர்களின் கணக்குகளில் மாநிலப் பங்கான 40 விழுக்காட்டை செலுத்தியது. இது Pre MSக்கான வழிகாட்டுதல்களையும் GoIன் அறிவுறுத்தல்களையும் மீறுவதாக இருந்தது. இவ்வாறு, 2,65,187 Pre MS-SC மாணவர்களுக்கு கல்வி உதவித்தொகையாக ₹56.21 கோடி (i) மாணவர்கள் இணையவழி IT போர்ட்டலில்

²⁶ 21 ஜூலை 2022 தேதியிடப்பட்ட, MoSJ&E, சமூக நீதி மற்றும் அதிகாரமளித்தல் துறையின் கோப்பு எண், K-17/1/2020-SCD-V-Part (2)ன்படி.

²⁷ ஆகஸ்ட் 2024 நிலவரப்படி, Pre MS-SCக்கான இணையதளம் செயல்படுத்தப்படவில்லை.

விண்ணப்பிக்காமலும் (ii) வருமானம் மற்றும் சாதிச் சான்றிதழ்கள் போன்ற தேவையான ஆவணங்கள் துறையால் சரிபார்க்கப்படாமலும் வழங்கப்பட்டது. பத்தி 4.6.3ல் குறிப்பிடப்பட்டுள்ளபடி, 2022-23ஆம் ஆண்டிற்கான Pre MS-ST உதவித்தொகை வழங்கலிலும் மேற்கூறப்பட்ட நடைமுறையே பின்பற்றப்பட்டது.

EMISல் பள்ளிக் கல்வித் துறையால் பராமரிக்கப்படும் மாணவர்களின் தரவு AD & TW துறையால் பயன்படுத்தப்பட்டது எனவும் முக்கிய தகுதிக்கான நிபந்தனைகளான சாதி மற்றும் வருவாய் சான்றிதழ்களைச் சரிபார்க்க, இது மின் ஆளுமை முகமையால் (TNeGA) பராமரிக்கப்படும் சான்றிதழ் வழங்கும் துறையான வருவாய் துறையின் தரவுத்தளத்துடன் சரிபார்க்கப்பட்டது எனவும் அரசு பதிலளித்தது (ஜூலை 2024).

இருப்பினும், உதவித்தொகை பெறத் தகுதியான மாணவர்களின் பெற்றோரின் ஆண்டு வருமானம் ₹2.50 இலட்சத்திற்கும் குறைவாக இருக்க வேண்டும் என்று இருந்தாலும், EMIS தரவுகளில், அதற்கான வருமான அடுக்குகளில் ஒன்றில் ₹2 இலட்சம் முதல் ₹3 இலட்சம் வரை என்று குறிப்பிடப்பட்டிருப்பதை தணிக்கை கண்டது. எனவே, பெற்றோரின் ஆண்டு வருமான அளவுகோலின்படி தகுதியான பயனாளிகளைக் கண்டறிவது சாத்தியமற்ற ஒன்றாகிறது.

நிறைவுக் கூட்டத்தின் போது, துறையானது ஒரு தன்னியக்க களஞ்சிய (automated repository) அடிப்படையிலான சரிபார்ப்பு செயல்முறைக்கு மாறுவதாகவும், பள்ளிக் கல்வித் துறையிடம் வருமான அடுக்குகளை மாற்றியமைக்கும்படி கோரப்பட்டுள்ளதாகவும் DADW கூறினார்.

2.6 உதவித்தொகை செலுத்தம்

திட்ட வழிகாட்டுதல்களின்படி²⁸, உதவித்தொகையானது ஏப்ரல் 01 அல்லது கல்வி நிறுவனத்தில் சேரும் மாதம், இவற்றுள் எது பிந்தையதோ அது முதல் அந்த AYல் பரீட்சைகள் முடிவடைந்த மாதம் வரை செலுத்தப்படலாம். உதவித்தொகை புதுப்பிக்கப்படும் நேர்வில் முந்தைய ஆண்டில் உதவித்தொகை வழங்கப்பட்ட மாதத்திற்கு அடுத்த மாதத்திலிருந்து அது செலுத்தப்படும்.

2.6.1 உதவித்தொகை வழங்குவதில் தாமதம்

மாணவர்களுக்கு உதவித்தொகை உரிய நேரத்தில் மற்றும் முறையாக வழங்கப்படுவதை மாநில அரசு உறுதி செய்ய வேண்டும். 2017-23 ஆண்டுகளில் வழங்கப்பட்ட Pre MS-SC உதவித்தொகையின் தணிக்கை பகுப்பாய்வு பின்வருவனவற்றை வெளிப்படுத்தியது:

- தெரிவு செய்யப்பட்ட 67 கல்வி நிறுவனங்களின் 8,037 நேர்வுகளில் பணம் செலுத்தப்படுவதில் ஒரு மாதம் முதல் ஒரு வருடத்திற்கு மேற்பட்ட தாமதம் ஏற்பட்டது. இவ்வகையில் பயனாளிகளுக்கு செலுத்தப்பட்ட தொகை ₹2.29 கோடியாகும் (இணைப்பு 2.5).

²⁸

Pre MS-SC வழிகாட்டுதல்கள், 2017ன் பத்தி 9 மற்றும் 16.2.

- மாநில அளவில், 4,73,504 நேர்வுகளில் பணம் செலுத்துவதில் தாமதம் ஏற்பட்டது. செலுத்தப்பட்ட தொகை ₹135.25 கோடி ஆகும் (இணைப்பு 2.5).

மத்திய அரசின் உதவி போதுமான அளவில் வெளியிடப்படாததே 2017-20 ஆண்டுகளில் உதவித்தொகை தாமதமாக வழங்கப்பட்டதற்கான காரணம் ஆகும். மேலும், இதன் காரணமாக தொடர்ந்து வந்த ஆண்டுகளில் உதவித்தொகை கொண்டு செல்லப்பட்டு வழங்கப்பட நேரிட்டது என்று அரசு பதிலளித்தது (ஜூலை 2024). மேலும், மத்திய அரசின் நிபந்தனைகளின்படி உதவித்தொகை இணையதளத்தை தொடர்ந்து மாற்றியமைத்ததாலும், கணிசமான எண்ணிக்கையிலான மாணவர்கள் தங்கள் வங்கிக் கணக்குகளில் தங்கள் ஆதாரை இணைக்காததாலுமே 2021-23 ஆண்டுகளில் இத்தாமதம் ஏற்பட்டதாக பதிலில் கூறப்பட்டது.

இருப்பி , திட்டத்தின் வழிகாட்டுதல்களின்படி²⁹, மத்திய உதவித்தொகை நிலுவையில் இருந்த நிலையில், உதவித்தொகை மாநில பட்ஜெட்டில் இருந்து செலுத்தப்பட்டு, அத்தொகை திரும்ப பெறும்படி கோரப்படலாம். எந்தவொரு சந்தர்ப்பத்திலும் மத்திய வெளியீட்டின் தாமதத்தால், மாணவர்களுக்கு உதவித்தொகை வழங்கப்படுவது நிறுத்தி வைக்கப்படக்கூடாது என்று தணிக்கை கண்டது.

2.6.2 பயணாளிகளின் தவறான வங்கிக் கணக்கு விவரங்கள் காரணமாக உதவித்தொகை வழங்கப்படாமை

தெரிவு செய்யப்பட்ட எட்டு மாவட்டங்களில், 63 கல்வி நிறுவனங்களைச் சார்ந்த 1,396 மாணவர்களின் வங்கிக் கணக்குகளில், பல்வேறு காரணங்களால்³⁰ ₹35.39 இலட்சம் செலுத்தப்படவில்லை எனத் தணிக்கை கவனித்தது (இணைப்பு 2.6). இத்தொகையில், தெரிவு செய்யப்பட்ட 44 கல்வி நிறுவனங்களைச் சார்ந்த 571 மாணவர்களின் 2017-20 ஆண்டுகளுக்கான உதவித்தொகையான ₹16.17 இலட்சம் அரசுக்கு திருப் செலுத்தப்பட்டது.

Pre MS-SC, PMS-SC மற்றும் PMS-SCC³¹ திட்டங்களின் 2014-20 ஆண்டுகளுக்கான இது போன்று திருப்பி அனுப்பப்பட்ட நேர்வுகள் சிறப்பு முகாம்கள் மூலம் செயலாக்கப்பட்டன என அரசு பதிலளித்தது (ஜூலை 2024). செயலாக்கப்படாத தொகை மார்ச் 2023ல் அரசுக் கணக்கில் ஒப்படைக்கப்பட்டது. நிறைவுக் கூட்டத்தின்போது, உதவித்தொகை வழங்குவது முற்றிலும் ஆதார் அடிப்படையிலானதாக மாறும்போது இந்த சிக்கல் தீர்க்கப்படும் என்று DADW கூறினார்.

²⁹ Pre MS-SC வழிகாட்டுதல்கள், 2017ன் பத்தி 16.2.

³⁰ முடக்கப்பட்ட அல்லது தற்காலிகமாக நிறுத்தி வைக்கப்பட்ட கணக்கு, முடிக்கப்பட்ட அல்லது மாற்றப்பட்ட கணக்கு, வழக்கின் கீழுள்ள கணக்கு, செல்லாத கணக்கு, செயல்படற்ற கணக்கு, இதர கணக்குகள், இது போன்ற வங்கி கணக்கு இல்லை போன்றவை.

³¹ கிருத் வ மதம் மாறிய ஆதிதிராவிடர் மாணவர்களுக்கான மாநில அரசின் சிறப்பு போஸ்ட் மெட்ரிக் உதவித்தொகை திட்டம்.

இவ்வாறு, உதவித்தொகை வழங்குவதில் காணப்பட்ட தாமதம் மற்றும் பயனாளிகளின் தவறான வங்கி கணக்கு விவரங்கள் காரணமாக உதவித்தொகை வழங்கப்படாதது போன்றவை, தேவையுடைய SC மாணவர்கள் தங்கள் கல்வியை நிறைவு செய்வதில் நிதி நெருக்கடியை ஏற்படுத்தியது.

2.7 Pre MS-SCன் கண்காணிப்பு மற்றும் மதிப்பீடு

தகுதியுள்ள பயனாளிகளுக்கு சரியான நேரத்தில் உதவித்தொகை வழங்கும் வகையில் மாநில அரசு, கள ஆய்வுகள், சமூகத் தணிக்கைகள், தரவு பகுப்பாய்வுகள் போன்றவற்றை உள்ளடக்கிய வலுவான கண்காணிப்பு அமைப்புகளைக் கொண்டிருக்க வேண்டும் என்று திட்ட வழிகாட்டுதல்கள்³² வரையறுக்கின்றன. மேலும், வெளிப்படைத்தன்மை, பொறுப்புடைமை, செயல்திறன் மற்றும் தாமதமின்றி உதவித்தொகை சரியான நேரத்தில் வழங்கப்படுதல் ஆகியவற்றை உறுதிசெய்யும் வலுவான பாதுகாப்பு அம்சங்களுடன் கூடிய இணையதளத்தில் திட்டங்கள் செயலாக்கப்பட வேண்டும் என்றும் வழிகாட்டுதல்கள்³³ கூறுகின்றன.

இருப்பினும், தீர்க்கப்படவேண்டிய பின்வரும் சிக்கல்களைத் தணிக்கை கவனித்தது:

- மாணவரால் சமர்ப்பிக்கப்பட்ட அனைத்துத் தரவுகளும்³⁴ தானாகச் சரிபார்க்கப்பட, அவற்றின் தரவுத்தளம், டிஜிலாக்கர் அல்லது அது போன்ற பிற வழிமுறைகளோடு இணைக்கப்படவில்லை.
- மாணவர்களின் முன்னேற்றம் மற்றும் கல்வி நிறுவனத்தின் செயல்திறனைக் கண்காணிப்பதற்கான ஒரு செயல்திறன் தொகுதி பொருத்தமான முறையில் வடிவமைக்கப்பட்டு இணைக்கப்படவில்லை.
- பயனாளிகளின் தரவு விவரங்களின் இரட்டைப்பதிவு (duplication) நீக்கம் செய்யப்படுவதை உறுதி செய்வதற்காக, பல்வேறு உதவித்தொகை திட்டங்களின் கீழ் பயனாளிகளின் முழுமையான தரவுத்தளம் பராமரிக்கப்பட வேண்டும்.
- திட்ட விளைவுகளை அறியும்படி, திட்டம் மதிப்பீடு செய்யப்படவில்லை.
- திட்டத்தில் பதிவு செய்யப்பட்ட மாணவர்களின் கல்வி முன்னேற்றத்தைக் கண்காணிப்பதற்கு ஒரு வலுவான கண்காணிப்பு பொறிமுறை அமைக்கப்படவில்லை.

³² Pre MS-SC வழிகாட்டுதல்கள், 2017ன் பத்தி 17; Pre MS-SC வழிகாட்டுதல்கள், 2021-26ன் பத்தி 5.7.

³³ பத்தி 11.

³⁴ வசிக்கும் இடம், தகுதி, சாதி நிலை, ஆதார் அடையாளம் மற்றும் வங்கிக் கணக்கு விவரங்கள் குறித்து.

- அல்காரிதம் மூலம் தொடர்பற்ற முறையில் தேர்ந்தெடுக்கப்பட்ட குறைந்தது 10 விழுக்காடு கல்வி நிறுவனங்களை/ மாணவர்களை உள்ளடக்கிய வட்டார/மாவட்ட/மாநில அளவிலான நேரடி சரிபார்ப்புகள் நடத்தப்படவில்லை.

ஒரு புதிய உதவித்தொகை இணையதளம் தொடங்கப்பட்டுள்ளதால், மேற்கூறப்பட்ட குறைபாடுகளுக்கு வரும் நிதியாண்டில் தீர்வு காணப்படும் என்று அரசு பதிலளித்தது (ஜூலை 2024). மேலும், இணையதள டாஷ்போர்டு மூலம் கண்காணிப்பு திறம்பட மேற்கொள்ளப்படும் என்றும் கூறப்பட்டது.

நிறைவுக் கூட்டத்தின் போது, குறைந்தபட்சம் 10 விழுக்காடு கல்வி நிறுவனங்கள்/மாணவர்கள் மீதான நேரடி சரிபார்ப்பு மாவட்ட அளவிலான அதிகாரிகளால் நடத்தப்படும் என்று DADW கூறினார்.

இவ்வாறு, நேரடி சரிபார்ப்பு சோதனைகள் மற்றும் சமூக/மதிப்பீட்டுத் தணிக்கை மற்றும் சரிபார்ப்பு ஆய்வுகள் ஆகியவற்றுடன் கூடிய திறம்பட்ட தகவல் தொழில்நுட்ப அமைப்பை செயல்படுத்துவதன் மூலம் திட்டத்தின் நோக்கங்கள் எதிர்பார்க்கப்படும் வகையில் நிறைவேறுவதை உறுதி செய்யும்.